



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE: 11.01.2025

1. സ്വാമി വിവേകാനന്ദന്റെ ജന്മ വാർഷികത്തോടനുബന്ധിച്ചുള്ള വികസിത് ഭാരത് യുവനേത്യ സംവാദം നാളെ ന്യൂഡൽഹിയിൽ; മുവായിരത്തോളം യുവനേതാക്കളുമായി പ്രധാനമന്ത്രി നരേന്ദ്രമോദി സംവദിക്കും.
2. ആരോഗ്യം, വിനോദസഞ്ചാരം തുടങ്ങിയ മേഖലകളിൽ മികച്ച പുരോഗതി കൈവരിക്കാൻ കേരളത്തിന് സാധിച്ചിട്ടുണ്ടെന്ന് കേന്ദ്രമന്ത്രി നിതിൻ ഗഡ്കരി.
3. കേന്ദ്രമന്ത്രി ജിത്തൻ റാം മാഞ്ചി ഇന്ന് കൊച്ചി കയർ ബോർഡ് ആസ്ഥാനം സന്ദർശിക്കും.
4. മലയാളത്തിന്റെ ഭാവഗായകൻ പി. ജയചന്ദ്രന് നാടിന്റെ യാത്രാമൊഴി.
5. എരുമേലിയിൽ മകരവിളക്കിന് മുന്നോടിയായുള്ള പേട്ടത്തുള്ളത് ആരംഭിച്ചു.
6. രണ്ടാമത് അഖിലേന്ത്യ സെവൻസ് ഫുട്ബോൾ മേളയ്ക്ക് ഇന്ന് കോഴിക്കോട് തുടക്കമാവും..

ഹെഡ്ലൈൻ-1

വികസിത് ഭാരത് യുവനേത്യ സംവാദം 2025

സ്വാമി വിവേകാനന്ദന്റെ ജന്മവാർഷികത്തോടനുബന്ധിച്ച് നാളെ ന്യൂഡൽഹിയിലെ ഭാരത് മണ്ഡപത്തിൽ നടക്കുന്ന വികസിത് ഭാരത് യുവനേത്യ സംവാദം 2025ൽ പ്രധാനമന്ത്രി നരേന്ദ്ര മോദി പങ്കെടുക്കും. രാജ്യത്തുടനീളമുള്ള മുഖ്യമന്ത്രിമാരും യുവ നേതാക്കളുമായി ശ്രീ മോദി സംവദിക്കും.

ഹെഡ്ലൈൻ-2

നിതിൻ ഗഡ്കരി

ആരോഗ്യം, വിനോദസഞ്ചാരം തുടങ്ങിയ മേഖലകളിൽ മികച്ച പുരോഗതി കൈവരിക്കാൻ കേരളത്തിന് സാധിച്ചിട്ടുണ്ടെന്ന് കേന്ദ്ര ഉപരിതല-ഗതാഗത മന്ത്രി നിതിൻ ഗഡ്കരി. തുറമുഖ വികസനം, ദേശീയ പാതാ വികസനം എന്നിവ ഇതിന് ഉദാഹരണങ്ങളാണെന്ന് അദ്ദേഹം പറഞ്ഞു. ഒരു സ്വകാര്യ ചാനലിന്റെ ബിസിനസ് കോൺക്ലേവിൽ ഓൺലൈനായി പങ്കെടുക്കുകയായിരുന്നു കേന്ദ്രമന്ത്രി.

ഹെഡ്ലൈൻ-3

ജിത്തൻ റാം മാഞ്ചി

കേന്ദ്ര സൂക്ഷ്മ-ചെറുകിട-ഇടത്തര വ്യവസായ മന്ത്രി ജിത്തൻ റാം മാഞ്ചി ഇന്ന് കേരളത്തിൽ വിവിധ പരിപാടികളിൽ പങ്കെടുക്കും. കൊച്ചിയിലെ കയർ ബോർഡ് ആസ്ഥാനം, അരൂർ-ചേർത്തല എന്നിവിടങ്ങളിലെ കയർ നിർമ്മാണ യൂണിറ്റുകൾ കേന്ദ്രമന്ത്രി സന്ദർശിക്കും.

ഹെഡ്ലൈൻ-4

പി ജയചന്ദ്രൻ യാത്രാമൊഴി

ഭാവഗായകൻ പി ജയചന്ദ്രൻ മലയാളക്കര കണ്ണീരോടെ വിടനൽകുന്നു.

(സംഗീതം)

പാലിയത്തെ തറവാട്ടുവീട്ടുവളപ്പിൽ സംസ്കാരചടങ്ങുകൾ അൽപസമയത്തിനകം നടക്കും. പൂർണ്ണ ഔദ്യോഗിക ബഹുമതികളോടെയാണ് സംസ്കാരം. പൊലീസ് ഗാർഡ് ഓഫ് ഓണർ നൽകും. മന്ത്രിമാരായ ആർ ബിന്ദുവും എം ബി രാജേഷും സജി ചെറിയാനും പ്രതിപക്ഷ നേതാവ് വി ഡി സതീശനും പാലിയത്തെ വീട്ടിലെത്തി ആദരാഞ്ജലി അർപ്പിച്ചു. പ്രിയഗായകന് ആദരാഞ്ജലി അർപ്പിക്കാൻ നൂറുകണക്കിനാളുകൾ പാലിയത്തെ വീട്ടിലും എത്തി.

(സംഗീതം)

കാലാതിവർത്തിയായ പതിനായിരത്തിലേറെ ഗാനങ്ങളിലൂടെ പി ജയചന്ദ്രൻ എന്ന ഗായകൻ ഇനി ഓർമകളിൽ ജീവിക്കും.

മൈൻസ് മന്ത്രാലയം

രാജ്യത്തിന്റെ പ്രത്യേക സാമ്പത്തിക മേഖലയിലെ ധാതു ബ്ലോക്കുകളുടെ ആദ്യഘട്ട ലേലവുമായി ബന്ധപ്പെട്ട് കേന്ദ്ര ഖനി മന്ത്രാലയം സംഘടിപ്പിച്ച റോഡ് ഷോ കൊച്ചിയിൽ മന്ത്രാലയം സെക്രട്ടറി വി എൽ കാന്തറാവു ഉദ്ഘാടനം ചെയ്തു. പ്രത്യേക സാമ്പത്തിക മേഖലയിലെ സമുദ്ര ധാതുക്കൾ കണ്ടെത്തി ഖനനം ചെയ്യുന്നതിനുള്ള അവസരമാണ് കേന്ദ്ര സർക്കാർ മുന്നോട്ടുവയ്ക്കുന്നത്. കൊല്ലം ജില്ലയ്ക്ക് സമീപം കടലിൽ മൂന്ന്

ബ്ലോക്കുകളും, ഗുജറാത്തിലെ പോർബന്ധറിനു സമീപം കടലിൽ മുൻബ്ലോക്കുകളും, നിക്കോബാർ ദ്വീപുകളുടെ സമുദ്ര മേഖലയിൽ ഏഴു ബ്ലോക്കുകളും ആണ് ആദ്യഘട്ട ലേലത്തിൽ ഉൾപ്പെടുത്തിയിരിക്കുന്നത്.

ഹെഡ്ലൈൻ-5

എരിമേലി പേട്ട (ഇൻട്രോ)

ശബരിമല തീർത്ഥാടനത്തിലെ പ്രധാന ഇടത്താവളമായ എരുമേലിയിൽ മകരവിളക്കിനു മുന്നോടിയായി പേട്ടതുള്ളൽ ആരംഭിച്ചു. അമ്പലപ്പുഴ സംഘത്തിന്റെ പേട്ട തുള്ളലാണ് രാവിലെ ആരംഭിച്ചത്. മൂന്നുമണിയോടെ ആലങ്ങാട് സംഘത്തിന്റെ പേട്ട കെട്ട് ആരംഭിക്കും.

കൂടുതൽ വിവരങ്ങളുമായി ആകാശവാണി കോട്ടയം ജില്ലാ പ്രതിനിധി ടോം മാത്യു.....

(വോയിസ്)

ശബരിമല-മകരവിളക്ക്

മകരവിളക്കിനൊരുങ്ങി സന്നിധാനവും പരിസരവും. മകര സംക്രമ പുജയ്ക്കായി അയ്യപ്പ വിഗ്രഹത്തിൽ ചാർത്തുന്ന തിരുവാഭരണങ്ങളും വഹിച്ചുകൊണ്ടുള്ള തിരുവാഭരണ ഘോഷയാത്ര നാളെ ഉച്ചയ്ക്ക് പന്തളം വലിയകോയിക്കൽ ക്ഷേത്രത്തിൽ നിന്നു പുറപ്പെടും. ജ്യോതി ദർശനത്തിനായി പർണശാലയൊരുക്കി തീർത്ഥാടകർ കാത്തിരിപ്പ് തുടങ്ങി.

നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

മഞ്ചേരി

മഞ്ചേരിയിലെ ചെങ്ങണ ബൈപാസ് റോഡിന്റെ അറ്റകുറ്റപ്പണികൾ നടത്തുന്നതിന് അടിയന്തര നടപടി സ്വീകരിക്കാൻ പൊതുമരാമത്ത് മന്ത്രി പി.എ മുഹമ്മദ് റിയാസ് റോഡ്സ് ആൻഡ് മെയിൻറനൻസ് വിഭാഗത്തിന് നിർദ്ദേശം നൽകി. മഞ്ചേരിയിൽ നടന്ന താലൂക്ക് തല അദാലത്തിൽ ലഭിച്ച പരാതിയുടെ അടിസ്ഥാനത്തിലാണ് നടപടി.

പുസ്തകോത്സവം (ഇൻട്രോ)

കേരള നിയമസഭ അന്താരാഷ്ട്ര പുസ്തകോത്സവം അഞ്ചാം ദിനത്തിലേക്ക് കടന്നു. വിവിധ പാനൽ ചർച്ചകൾ, സംവാദങ്ങൾ, പുസ്തക പ്രകാശനങ്ങൾ തുടങ്ങിയവ പുസ്തകോത്സവത്തിന്റെ ഭാഗമായി നടക്കുന്നു.

നിയമസഭാ സെക്രട്ടറി ഡോ. എൻ കൃഷ്ണകുമാർ ആകാശവാണി വാർത്തകളോട് പുസ്തകമേളയുടെ വിശേഷങ്ങൾ പങ്കുവയ്ക്കുന്നു

(വോയ്സ്)

ബന്ധേലിക്ക

എറണാകുളം ബന്ധേലിക്ക പള്ളിയിൽ സംഘർഷമുണ്ടായി. അങ്കമാലി അതിരൂപതയിലെ ഏകീകൃത കുർബാനയുമായി ബന്ധപ്പെട്ട് ബിഷപ്പ് ഹൗസിന് മുന്നിൽ പൊലീസും വിശ്വാസികളും തമ്മിലാണ് സംഘർഷം.

ഹജ്ജ്

ഹജ്ജ് കർമ്മത്തിന് കേരള സംസ്ഥാന ഹജ്ജ് കമ്മിറ്റി മുഖേന അപേക്ഷിച്ച് നറുക്കെടുപ്പിലൂടെ വെയ്റ്റിംഗ് ലിസ്റ്റിൽ ഉൾപ്പെട്ട ക്രമനമ്പർ 1712 മുതൽ 2208 വരെയുള്ള അപേക്ഷകർക്ക് കൂടി ഹജ്ജിന് അവസരം. പുതുതായി തിരഞ്ഞെടുക്കപ്പെട്ടവർ ഈ മാസം 23-നകം മുഴുവൻ തുകയും അടച്ച ശേഷം ഹജ്ജ് അപേക്ഷാ ഫോം ഉൾപ്പെടെ സംസ്ഥാന ഹജ്ജ് കമ്മിറ്റി ഓഫീസിൽ സമർപ്പിക്കണം.

അൽമുക്താദിർ

അൽമുക്താദിർ ജില്ലയിലെ റെയ്ഡിൽ നികുതി വെട്ടിപ്പ് കണ്ടെത്തിയതായി ആദായ നികുതി വകുപ്പ്. കേരളത്തിൽ മാത്രം 380 കോടി രൂപയുടെ നികുതി വെട്ടിപ്പാണ് കണ്ടെത്തിയത്. സംസ്ഥാനത്തെ 30 കടകളിലാണ് പരിശോധന നടത്തിയത്.

ഹെഡ്ലൈൻ-6

സെവൻസ് ഫുട്ബോൾ മേള

രണ്ടാമത് അഖിലേന്ത്യാ സെവൻസ് ഫുട്ബോൾ മേളയ്ക്ക് ഇന്ന് കോഴിക്കോട്ട് തുടക്കമാവും. ഫറോക്ക് നല്ലൂർ, ഇ. കെ.

നായനാർ സ്റ്റാരക മിനി സ്റ്റേഡിയത്തിൽ രാത്രി 8.30 ന് മന്ത്രി പി. എ. മുഹമ്മദ് റിയാസ് ഉദ്ഘാടനം ചെയ്യും.

ആരോഗ്യസർവ്വകലാശാല അതലറ്റിക് മീറ്റ്

ആരോഗ്യ സർവ്വകലാശാല അതലറ്റിക് മീറ്റിന് തിരുവനന്തപുരം ചന്ദ്രശേഖരൻ നായർ സ്റ്റേഡിയത്തിൽ തുടക്കമായി. 2 ദിവസത്തെ മീറ്റിൽ ആയിരത്തി അഞ്ഞൂറോളം വിദ്യാർത്ഥികൾ മത്സരിക്കും.

ഐഎസ്എൽ

ഐഎസ്എൽ ഫുട്ബോളിൽ ഇന്ന് രണ്ട് മത്സരങ്ങളാണുള്ളത്. ബംഗളൂരു-മുഹമ്മദൻ എസ് സിയെയും, രണ്ടാം മത്സരത്തിൽ മോഹൻബഗാൻ-ഇസ്ലാം ബംഗാളിനെയും നേരിടും.

അയോധ്യ പ്രാണപ്രതിഷ്ഠാ വാർഷികം

അയോധ്യ പ്രാണപ്രതിഷ്ഠയുടെ ഒന്നാം വാർഷികത്തോടനുബന്ധിച്ചുള്ള ആഘോഷ പരിപാടികൾക്ക് ഇന്ന് തുടക്കമാകും. യുപി മുഖ്യമന്ത്രി യോഗി ആദിത്യനാഥ് പരിപാടി ഉദ്ഘാടനം ചെയ്യും. കഴിഞ്ഞ വർഷം ജനുവരി 22 നാണ് പ്രധാനമന്ത്രി നരേന്ദ്ര മോദി ക്ഷേത്രം ഉദ്ഘാടനം ചെയ്തത്.

റിപ്പബ്ലിക് ദിന പരേഡ്

ന്യൂഡൽഹിയിലെ കർത്തവ്യപാതയിൽ നടക്കുന്ന റിപ്പബ്ലിക് ദിന പരേഡിന് സാക്ഷ്യം വഹിക്കാൻ രാജ്യത്തിന്റെ വിവിധ ഭാഗങ്ങളിൽനിന്ന് ക്ഷണിക്കപ്പെട്ട 10,000 പ്രത്യേക അതിഥികളിൽ കേരളത്തിൽ നിന്നുള്ള 22 പേരും. പാലക്കാട്ടുനിന്നുള്ള തോൽപ്പാവക്കൂത്ത് കലാകാരൻ പദ്മശ്രീ ജേതാവ് രാമചന്ദ്ര പുലവർ, ദേശീയ അവാർഡ് ജേതാക്കളായ വൈക്കോൽകൊണ്ട് ചിത്രം രചിക്കുന്ന ബി. രാധാകൃഷ്ണപിള്ള, കരകൗശല വിദഗ്ധൻ പി.എ. ശശിധരൻ തുടങ്ങിയവർ ഇതിലുൾപ്പെടുന്നു. പ്രധാനമന്ത്രി യശസ്വി പദ്ധതിയുടെ കീഴിലും കേരളത്തിന്റെ വിവിധ ഭാഗങ്ങളിൽ നിന്ന് 13 പേരെ തിരഞ്ഞെടുത്തിട്ടുണ്ട്.

പി സി ജോർജ്ജ്

ചാനൽ ചർച്ചയിലെ വിദ്വേഷ പരാമർശം നടത്തിയെന്ന പരാതിയിൽ ബിജെപി നേതാവ് പി.സി ജോർജിനെതിരെ കേസെടുത്തു. ഈരാറ്റുപേട്ട പൊലീസാണ് കേസെടുത്തത്. യൂത്ത് ലീഗാണ് പരാതി നൽകിയത്.

പത്തനംതിട്ട

പത്തനംതിട്ട ജില്ലയിൽ ദളിത് പെൺകുട്ടിയെ അഞ്ചുവർഷത്തിലേറെയായി വിവിധയിടങ്ങളിൽ ലൈംഗികചൂഷണത്തിനു വിധേയരാക്കിയ നാലുപേരെ പോലീസ് അറസ്റ്റ് ചെയ്തു. അറുപതിലേറെ പേർക്കെതിരെയാണ് പെൺകുട്ടി മൊഴി നൽകിയിരുന്നത്.

വിമാനത്താവളം-യാത്രക്കാർ

പ്രതിവർഷ യാത്രക്കാരുടെ എണ്ണത്തിൽ റെക്കോഡ് കുതിച്ചുമാറി തിരുവനന്തപുരം രാജ്യാന്തര വിമാനത്താവളം. 2024 ജനുവരി മുതൽ ഡിസംബർ വരെ 49.17 ലക്ഷം പേർ തിരുവനന്തപുരം വിമാനത്താവളം വഴി യാത്ര ചെയ്തു. 2023-ൽ ഇത് 41.48 ലക്ഷമായിരുന്നു. 18.52 ശതമാനമാണ് വർധന.

മെഡിക്കൽ കോളേജ്-മികവിൻറെ കേന്ദ്രം

തിരുവനന്തപുരം സർക്കാർ മെഡിക്കൽ കോളേജിന്റെ എമർജൻസി മെഡിസിൻ വിഭാഗത്തെ ട്രോമ കെയറിൻറേയും ബേൺസ് ചികിത്സയുടേയും മികവിൻറെ കേന്ദ്രമായി പ്രഖ്യാപിച്ചു കൊണ്ടുള്ള ഔദ്യോഗിക അറിയിപ്പ് മെഡിക്കൽ വിദ്യാഭ്യാസ വകുപ്പിന് ലഭിച്ചു. ഇതിൻറെ ഭാഗമായി ഓരോ വർഷവും രണ്ടു കോടി രൂപ വീതം മെഡിക്കൽ കോളേജിന് ലഭിക്കും.

*
